

VIII Форум рэгіёнаў Беларусі і Расіі



VIII Форум рэгіёнаў Беларусі і Расіі пройдзе 29 чэрвеня – 1 ліпеня 2021 года ў рэжыме відэаканферэнцсувязі.

Галоўная тэма форуму – “Навукова-тэхнічнае супрацоўніцтва Расіі і Беларусі ў эпоху лічбавізацыі”.



1 ліпеня адбудзецца пленарнае пасяджэнне, у якім прымуць удзел кіраўнікі дзяржаў Беларусі і Расіі.



Секцыі пройдуць па пяці асноўных напрамках:

- расійска-беларускае супрацоўніцтва ў сферы навукі і адукацыі ў эпоху “вялікіх выклікаў” і лічбавых тэхналогій;
- роля лічбавізацыі ў фарміраванні адзінай навукова-тэхналагічнай прасторы Саюзнай дзяржавы;
- узаемадзеянне Расіі і Беларусі па пытаннях рэалізацыі саюзных праграм і навукова-тэхнічных праектаў у рамках міжнародных дагавораў;
- права і лічбавізацыя ў Саюзнай дзяржаве: перспектывы і напрамкі;
- моладзь анлайн: лічбавое асяроддзе будучага.

Упершыню на палях форуму адбудзецца сумеснае пасяджэнне кіруючых органаў Маладзёжнага савета (парламента) пры Нацыянальным сходзе і палаты маладых заканадаўцаў пры Савеце Федэрацыі.



У рамках праведзеных першых шасці форумаў падпісана 302 пагадненні аб супрацоўніцтве, заключана кантрактаў на суму \$2107,9 млн.

Крыніца: Савет Рэспублікі Нацыянальнага сходу

© Инфраграфна

ЗВЯЗДА

29 чэрвеня 2021 г.

СЁННЯ

3

У цэнтры ўвагі

АКТУАЛЬНА І ПЕРСПЕКТЫЎНА

Сёння пачынаецца VIII Форум рэгіёнаў Беларусі і Расіі

У першы дзень работы форуму адбудуцца пяць тэматычных секцый. На прамую сувязь з Мінскам выйдуць маскоўскія калегі, каб абмеркаваць перспектывы расійска-беларускага супрацоўніцтва ў сферы навукі і адукацыі ў эпоху «вялікіх выклікаў» і лічбавых тэхналогій, паразважаць аб ролі лічбавізацыі ў фарміраванні адзінай навукова-тэхналагічнай прасторы Саюзнай дзяржавы, ацаніць узаемадзеянне Расіі і Беларусі па пытаннях рэалізацыі саюзных праграм і навукова-тэхнічных праектаў у рамках міжнародных дамоў. Таксама ў цэнтры ўвагі будуць тэмы права і лічбавізацыі ў Саюзнай дзяржаве і лічбавага асяродка будучыні, які фарміруе маладое пакаленне.

У працяг маладзёжнай тэмы на палях форуму адбудзецца сумеснае пасяджэнне кіруючых органаў палат маладых заканадаўцаў пры Савеце Федэрацыі і Маладзёжнага савета (парламента) пры Нацыянальным сходзе, якое пройдзе ўпершыню.

На наступны дзень пад старшынствам віцэ-спікера Савета Рэспублікі Анатоля Ісачанкі і яго расійскага калегі Юрыя Вараб'ёва запланавана правядзенне міжпарламенц-

кай камісіі па міжрэгіянальным супрацоўніцтве.

— Чарговае пасяджэнне міжпарламенцкай камісіі дазволіць адкрыта абмеркаваць актуальныя пытанні двухбаковага ўзаемадзеяння і ролю рэгіёнаў у працэсе беларуска-расійскай інтэграцыі, — адзначыў **Анатоль ІСАЧАНКА**.

Асабліва ўвага на форуме будзе аддадзена пытанням узаемадзеяння бізнес-колаў. Перспектывы дзелавога супрацоўніцтва разгледзяць удзельнікі Савета дзелавога супрацоўніцтва гандлёва-прамысловых палат Расіі і Беларусі.

Важнай часткай праграмы форуму стане пленарнае пасяджэнне, у якім прымуць удзел кіраўнікі дзяржаў Беларусі і Расіі. Пленарнае пасяджэнне пройдзе ў рэжыме відэаканферэнцыі.

Арганізатары таксама ўдакладнілі, што на палях форуму таксама чакаецца падпісанне шэрагу пагадненняў аб супрацоўніцтве, а таксама кантрактаў паміж прадпрыемствамі Беларусі і Расіі.

Больш падрабязна аб усіх мерапрыемствах форуму чытайце ў спецыяльным дадатку «Мясцовае самакіраванне» 2 ліпеня.

Вольга АНУФРЫЕВА.

Надвор'е

Дождж прайшоў, а «тропікі» засталіся

Плюс 30 для чэрвеня — гэта зашмат?

Неспакойнымі аказаліся мінулыя выхадныя, з навальніцамі і трапічнымі ліўнямі. Дажджы ў гэтыя дні былі такой сілы, што на асобных метэастанцыях за пятніцу — нядзелю выпала да 90 % усёй чэрвеньскай нормы ападкаў. А на метэастанцыі Ашмяны — месячная норма без 3 міліметраў ападкаў. Акрамя таго, падчас навальніц назіралася шквалістае ўзмацненне ветру парывамі да 25 м/с. Чаго ж чакаць на гэтым тыдні?

Спецыялісты Рэспубліканскага цэнтра па гідраметэаралогіі, кантролі радыеактыўнага забруджвання і маніторынгу навакольнага асяроддзя Мінпрыроды паведамляюць, што ў найбліжэйшы час у нашай краіне чакаецца няўстойлівы характар надвор'я. На большай частцы тэрыторыі краіны пройдуць кароткачасовыя дажджы, якія будуць суправаджацца навальніцамі. На працягу тыдня будзе пераважаць умерана цёплы тэмпературны рэжым, толькі ў сераду ў асноўным паўднёвым захадзе і ў чацвер у паўднёва-ўсходніх раёнах дзённыя максімумы будуць дасягаць плюс 30 градусаў і нават больш.

Калі сёння амаль паўсюдна назіраюцца ападкаі, то ўжо заўтра іх пераважна не будзе, толькі месцамі па паўночным усходзе, а ў дзённыя гадзіны і па крайнім паўднёвым захадзе краіны пройдуць кароткачасовыя дажджы. У чацвер уначы пераважна па паўднёвым захадзе, удзень на большай частцы тэрыторыі краіны пройдуць кароткачасовыя дажджы. У асобных раёнах магчымыя моцныя ліўні і навальніцы. Вецер прагназуецца паўднёвы ўмераны, пры навальніцах парывісты. Тэмпература паветра ўначы складзе 12—19 градусаў вышэй за нуль. Удзень будзе ад плюс 22 градусаў да 29 цяпла, па паўднёвым усходзе — месцамі да плюс 31 градуса.

Паводле папярэдніх прагнозаў айчынных сіноптыкаў, у пятніцу тэрыторыя Беларусі стане злёгку астываць. У гэты дзень на большай частцы тэрыторыі краіны пройдуць кароткачасовыя дажджы, месцамі навальніцы. Тэмпература паветра ўначы складзе 12—19 цяпла, а ўдзень — не больш чым 21—28 градусаў вышэй за нуль. Няўстойлівае надвор'е захаваецца і ў выхадныя.

Сяргей КУРКАЧ.

Пусцяць у лес!

Там, дзе прайшлі дажджы, забароны і абмежаванні на наведванне лясоў павінны быць аператыўна знятыя. Такую задачу падчас апаратнай нарады паставіў міністр лясной гаспадаркі Віталь ДРОЖЖА. Яго словы цытуе прэс-служба Мінлясгаса.

Паводле яго слоў, дажджы на выхадных спрыялі стабілізацыі пажаранебяспечнай абстаноўкі ў лясным фондзе. Адпаведна, перадумоў для дзеяння абмежаванняў няма.

Разам з тым мінулы тыдзень для службовых асоб дзяржлесаховы быў напружаны. Толькі за сем дзён у лясным фондзе Мінлясгаса адбыўся 31 лясны пажар. Агульная плошча ўжаранняў складала 18,7 гектара. Адначым, што ў пікавыя дні забароны на наведванне лясоў дзейнічалі ў большасці рэгіёнаў краіны.

Сяргей РАСОЛЬКА.

Векапомнае

ПРЫПЫНКІ ПАМЯЦІ

Наперад, у мінулае... Гамяльчане абмяркоўваюць наведванне адзінай у свеце імёрсіўнай выставы, размешчанай у рухомым чыгуначным саставе. Маштабная інсталяцыя «Цягнік Перамогі», быццам машына часу, пераносіць наведвальнікаў у цяжкія гады Вялікай Айчыннай вайны, у свята са слязамі на вачах — май 1945-га.

Гомель стаў адным з апошніх прыпынкаў рухомага чыгуначнага саставу з экспазіцыяй у Беларусі. Нагадаем, што «Цягнік Перамогі» пачаў сваё падарожжа з гарадоў Расійскай Федэрацыі — у кастрычніку мінулага года ён стартаваў з Беларускага вакзала ў Маскве. У нашу краіну інтэрактыўны чыгуначны састаў прыехаў 11 чэрвеня. «Цягнік Перамогі» — гэта дзевяць экспазіцыйных вагонаў. Яны вядуць наведвальнікаў ад аднаго гістарычнага эпізоду да другога. Перадваенныя гады — Вялікая Айчынная — Перамога — гэта шлях, якім

прапануе прайсці экспазіцыя. Сімвалічна, адзначаюць арганізатары праекта, што выстава размясцілася менавіта ў чыгуначных вагонах, бо з вакзалаў адпраўляліся на фронт эшалоны з байцамі.

На Гомельшчыне наведальнікі адзіную ў свеце экспазіцыю атрымалі магчымасць жыхары і госці абласнога цэнтра. Праводзіліся экскурсіі па 10 чалавек з захаваннем усіх мер супрацьвіруснай бяспекі.

У дзень прыбыцця ў Гомель «Цягніка Перамогі» на пероне вакзала сабраліся прадстаўнікі ўлады, працоўных калекты-

ваў, грамадскіх аб'яднанняў, моладзь і духавенства. Наведалі экспазіцыю старшыня Гомельскага аблвыканкама Генадзь Салавей, памочнік Прэзідэнта — інспектар па Гомельскай вобласці Мікалай Рагашчук. На ўрачыстым мітынг з нагоды сустрэчы «Цягніка Перамогі» да ўсіх прысутных звярнуўся намеснік старшыні Гомельскага аблвыканкама Уладзімір ПРЫВАЛАЎ:

— Нягледзячы на тое што

прайшло ўжо столькі гадоў пасля Вялікай Айчыннай вайны і ўсё менш жывых сведак гэтых падзей, подзвіг народа застаецца ў памяці дзякуючы такім манументальным праектам. Ад імя жыхароў Гомельскай вобласці — словы падзякі арганізатарам за карпатлівую працу па ўзнаўленні часцінкі нашай агульнай гераічнай гісторыі і ўнікальны шанс дакрануцца да святага мінулага бацькоў і дзядоў, бо няма практычна ніводнай сям'і, якую не закранула б тая страшная вайна.

Наталля КАПРЫЛЕНКА, фота аўтара.

ШТО Ё СВЕЦЕ РОБІЦЦА

Прэм'ер-міністр Швецыі падаў у адстаўку

Стэфан Лёвен папрасіў спікера парламента краіны вызваліць яго ад пасады кіраўніка ўрада. Пра гэта паведаміла Bloomberg. Палітык падаў у адстаўку пасля таго, як 181 дэпутат парламента з 349 выказаў яму свой недавер. У Лёвена была магчымасць арганізаваць датэрміновыя выбары, аднак ён заявіў, што, улічваючы эпідэміялагічную сітуацыю ў краіне, гэта рашэнне было б няслушным. Наступныя выбары пройдуць у Швецыі ў 2022 годзе. Да гэтага моманту спікер парламента

паспрабуе сфарміраваць новы ўрад. Калі пасля чатырох спроб гэта зрабіць не атрымаецца, у краіне пройдзе датэрміновае галасаванне. Як паведаміла ТАСС, 17 чэрвеня партыя «Шведскія дэмакраты» запатрабавала правесці ў парламенце галасаванне па пытанні аб даверы Лёвену. Да гэтага лідар «Левай партыі Швецыі» Нушы Дадгастар заявіла пра недавер прэм'ер-міністра з-за прапановы ўрада аб увядзенні рынкавых цен на арэнду жылля ў новых дамах.

У Турцыі пачалі будаваць канал паралельна Басфору

Прэзідэнт Турцыі Рэджэп Таіп Эрдаган абвясціў старт пачатку будаўніцтва новага канала «Стамбул», які злучыць Мармуровае і Чорнае мора і пройдзе паралель-

на праліву Басфор. Па словах Эрдагана, кошт праекта складзе 15 мільярдаў долараў, рэалізацыя зойме шэсць гадоў. Першым будзе пабудаваны мост праз новы канал. Усяго плануецца пабудаваць шэсць мастоў. Канал пройдзе на захад ад Стамбула. «Мы адкрываем новую старонку развіцця Турцыі, закладваючы першы камень у будаўніцтва першага моста праз канал «Стамбул», які будзе мець даўжыню 45 кіламетраў і мінімальную шырыню 275 метраў і глыбіню 21 метр. Жадаю, каб ён прынёс карысць Стамбулу, Турцыі і ўсяму нашаму народу», — заявіў турэцкі лідар на цырымоніі, якая трансліравалася ў яго «Твітэры». Паводле задумы турэцкіх улад, новы канал павінен будзе разгрузіць перапоўнены Басфор.